



॥ श्री ॥

श्री स्कन्द वैदपादस्तवः

ஸ்ரீ ஸ்கந்த வேதபாதஸ்தவம்



*Publishers*

**SRI SRINGERI MUTT,**  
SRINGERI, KADUR Dt. (Mysore State)

Price: Re. 0-25.



श्री  
श्री स्कन्द वेदपादस्तवः  
ஸ்ரீ ஸ்கந்த வேதபாதஸ்தவம்



**SRI SRINGERI MUTT,**  
SRINGERI - KADUR DT. (MYSORE)

**DONATED TO  
TTD CENTRAL LIBRARY**



॥ ॐ ॥

## ॥ स्कन्द वेदपादस्तवः ॥



यो देवानां पुरोदित्सुः अर्थिभ्यो वरमीषितम् । २ ॥

अग्रे स्थितः स विघ्नेशो ममान्तर्हृदये श्रितः ॥ १ ॥

महः पुरा वैबुध सैन्धव श्रीशराटवी मध्य गतहृदयान्तः ।

श्रीकण्ठफालेक्षणजातमीडे तत्पुष्करस्यायतनाद्भिजातम् ॥ २ ॥

महो गुहाख्यं निगमान्तपङ्क्ति मृग्याङ्घ्रि पङ्केरुह युग्ममीडे ।

सांबो वृषस्थस्सुतदर्शनोत्को यत्पर्यपश्यत्सरीरस्य मद्भये ॥ ३ ॥

त्वामेव देवं शिवफालनेत्र महोविवते परमात्मरूपम् ।

तिष्ठन् व्रजन् जाग्रदहं शयानः प्राणेन वाचा मनसा बिभर्मि ॥ ४ ॥

नमो भवानीतनुजाय तेऽस्तु विज्ञानतत्त्वा मुनयः पुराणाः ।

यमेव शंभुं हरिमब्जयोनिं यमिन्द्रमाहुर्वरुणं यमाहुः ॥ ५ ॥

कोटीरकोटिस्थ महार्घि कोटि मणि प्रभाजालवृतं गुहं त्वाम् ।

अनन्यचेताः प्रणवाब्जहंसं वेदाहमेतं पुरुषं महान्तम् ॥ ६ ॥

सनोऽवतु स्वालिकपङ्क्तिजीवग्रहं ग्रहीतायितचन्द्रखण्डः ।

गुहादसीयं तदिदं स्वरूपं परात्परं यन्महतो महान्तम् ॥ ७ ॥

स्वर्गापागा मध्यग पुण्डरीकदल प्रभा जैत्र विलोचनस्य ।  
 अक्षणां सहस्रेण विलोक्यमानं न सन्दृशे तिष्ठति रूपमस्य ॥ ८ ॥  
 हैमद्विषट्कुण्डलमण्डलादद्यगण्डस्थलीमण्डिततुण्डशोभः ।  
 ब्रह्म त्वमेवेति गुहो मुनीन्द्रैः हृदामनीषा मनसाभिक्लृप्तः ॥ ९ ॥  
 सुपक्वबिम्बाधरकान्तिरक्तसन्ध्या मृगाङ्गायितदन्त पङ्क्तिः ।  
 गुहस्सनः पातु विलोलदृष्टिः येनावृतं खं च दिवं मूर्ध्नि च ॥ १० ॥  
 करीन्द्रशुण्डायित दोऽप्रकाण्डद्विषट्क केयूर विराजमानम् ।  
 गुहं मृडानीभवमप्रमेयं न चक्षुषा पश्यति कश्चनैनम् ॥ ११ ॥  
 स्वकीयदोर्दण्ड गृहीत चण्डकोदण्डनिर्मुक्त पृष्ठत्कषण्डैः ।  
 त्रिविष्टपान्धं करणैरशून्यान् यस्सप्तलोकानकृणोद्दिशश्च ॥ १२ ॥  
 सौवर्णहारादि विभूषणोज्ज्वलन् मणि प्रभालीढ विशाल वक्ष्माः ।  
 स्कन्दस्समां पातु जिताब्जयोनिः अजायमानो बहुधा विजायते ॥ १३ ॥  
 देवस्सवैहारिकवेषधारी लीलाकृताशेष जगद्विर्मदः ।  
 शिखिध्वजः पातु भयङ्करेभ्यो यस्सप्तसिन्धूनदधात्पृथिव्याम् ॥ १४ ॥  
 षडाननो द्वादशबाहुदण्डः श्रुत्यन्तगामी द्विषडीक्षणाढ्यः ।  
 भीताय मर्ह्ये गिरिजातनूजो हिरण्यवर्ण स्त्वभयं कृणो तु ॥ १५ ॥  
 यो दानवानीक भयङ्कराटवी समूलनोत्पाटन चण्डवातः ।  
 षाण्मातुरस्संहत सर्व शत्रु रथैकराजो अभवज्जनानाम् ॥ १६ ॥  
 अतीव बालः प्रवयाः कुमारः वर्णीयुवा षण्मुख एकवक्त्रः ।  
 इत्थं महस्तत्बहुधाऽऽविरासी द्यदेकमव्यक्तमनन्तरूपम् ॥ १७ ॥

यदीयमायावरणाख्यशक्ति तिरोहितान्तःकरणाहि मूढाः ।  
 न जानते त्वां गुह्यं प्रपद्ये परेणनभक्निहितं गुहायाम् ॥ १८ ॥  
 गुरुपदेशाधिगतेन योगमार्गेण संप्राप्य च योगिनस्त्वाम् ।  
 गुह्यं परं ब्रह्म हृदंबुजस्थं विभ्राजदेतद्यतयो विशन्ति ॥ १९ ॥  
 यो देवसेनापति रादाराद्वै ब्रह्मादिभिर्देवगणै रभिष्टुतः ।  
 तं देवसेनान्यमहं प्रपद्ये बिभ्रं पुराणं तमसः परस्तात् ॥ २० ॥  
 हृदंबुजान्तर्दहराग्रवर्ति कृशानुमध्यस्थपरात्मरूपात् ।  
 गुहात्सुसूक्ष्मान्मुनयः प्रतीयुरतःपरत्नान्य दणीयसैहि ॥ २१ ॥  
 तपःप्रसन्नेशवहुप्रदत्तवरप्रमत्तासुरभीतिभाजाम् ।  
 सुपर्वणां स्कन्द भवान् शरण्य इन्द्रस्य वृष्णो वरुणस्य राज्ञः ॥ २२ ॥  
 स एव देवो गिरिजाकुमारो राजा स मित्रं सहिनो वरेण्यः ।  
 आता स बन्धुस्स गुरुः स्वसा च स एव पुत्रस्सपिता स माता ॥  
 स्वराज्यक्षत्रे स्वसुतां वितीर्य तां देवसेनां सुकुमारगात्राम् ।  
 आराधयत्यन्वहमांबिकेयं इन्द्रोहविष्मान्सगणो मरुद्भिः ॥ २४ ॥  
 देवेनयेनालघुविक्रमेण हतेषु सर्वेष्वपि दानवेषु ।  
 पुरेव देवा स्स्वपदोऽधिचक्रुरिन्द्रश्च सम्राट् वरुणश्च राजा ॥ २५ ॥  
 षाण्मातुरोऽसौ जगतां शरण्यः तेजोऽन्नमापः पवनश्च भूत्वा ।  
 संरक्षणायैव जगत्सुदेवो विवेश भूतानि चराचराणि ॥ २६ ॥  
 करौ युवामञ्जलिमेव नित्यमुमाङ्गजाताय विधत्तमस्मै ।  
 एष प्रसन्नस्सुकुमारमूर्ति रस्मासुदेवो द्रविणं दधातु ॥ २७ ॥



निधिः कलाना मुदधिर्दयानां पतिर्जनानां सरणिर्मुनीनाम् ।  
 कदा प्रसीदेन्मयि पार्वतेयः पिता विराजा मृषभो रयीणाम् ॥ २८ ॥  
 सौन्दर्यवल्लीतनुसौकुमार्य सरोजपुष्पं धयमानसोयः ।  
 चचार कान्तार पथेषु देवः सनो ददातु द्रविणं सुवीर्यम् ॥ २९ ॥  
 इतोऽपि सौन्दर्यवदस्तु देहमिती व हुत्वा शिवफालनेत्रे ।  
 जातस्ततः किं सुकुमार एव कामस्तदग्रे मगवर्ततापि ॥ ३० ॥  
 मुमुक्षुलोका शृणुत प्रियं वो भजध्वमेनं गिरिजाकुमारम् ।  
 अस्यैव देवस्य परात्मतेति हृदि प्रतीप्या कवयो मनीषा ॥ ३१ ॥  
 धेनूर्बहीः कामदोग्ध्रीस्सुवत्साः कुण्डोग्ध्रीर्गा देहि न स्त्वं सहस्रम् ।  
 भक्तार्तिघ्नं देवदेवं षडास्यं विद्महि त्वा गोपतिं शूरगोनाम् ॥ ३२ ॥  
 वन्दामहे बर्हिणवाहनस्थितं वनीपकाशेषमनीषितप्रदम् ।  
 तोष्टूयमानं बहुधा पदे पदे संक्रन्दनेना निमिषेण जिष्णुना ॥ ३३ ॥  
 दिग्भ्यो दशभ्यः परितः पुनः पुनः परश्शतायातसिषेविषावताम् ।  
 अनुग्रहायेव षडाननोद्यसौ प्रत्यङ्मुखास्तिष्ठति विश्वतोमुखः ॥ ३४ ॥  
 कूर्मः फणीन्द्रश्च तथा फणाभृतो दिग्दन्तिनश्चैव कुलाचला अपि ।  
 भूत्वाऽऽम्बिकेयः प्रथितः प्रतापवान् ब्रह्माध्यतिष्ठद्भुवनानि धारयन् ॥ ३५ ॥  
 यो वै स्कन्दः पृष्टश्शम्भो स्सत्यं ज्ञानं ब्रह्माद्वैतम् ।  
 ओङ्कारार्थं प्राह स्मेत्थं सुब्रह्मण्योम् सुब्रह्मण्योम् ॥ ३६ ॥  
 यो जाह्नवीशरारण्य हृदाम्भोजे बभौ पुरा ।  
 तस्मै नमष्षण्मुखाय महासेनाय धीमहि ॥ ३७ ॥

यद्दक्षिणकरांभोजमिष्टदं स्वानुजीविनाम् ।  
 तेभ्य इन्द्रादि सेनानां सेनाभिभ्यश्च वो नमः ॥ ३८ ॥  
 देवताना मृषीणां च भक्तानामपि योगिनाम् ।  
 भूतानामपि वीराणां पत्तीनां पतये नमः ॥ ३९ ॥  
 नमस्तेऽस्तु महासेन भीतेभ्यश्शूरपद्मनः ।  
 शुनासीरमुखिभ्यस्त्वै त्वस्तिदा अभयङ्करः ॥ ४० ॥  
 कटाक्षवीक्षणापास्त निखिल व्याधिबन्धन ।  
 देवसेनापते स्वामिन् अभित्वा शूरनृनुमः ॥ ४१ ॥  
 अन्तश्चरसिभूतेषु त्वमेकस्सूक्ष्मरूपतः ।  
 त्वमेव निगमान्तेषु परमात्मा व्यवस्थितः ॥ ४२ ॥  
 महीधौरन्तरिक्षं च वायुरापोऽनलोम्बरम् ।  
 सुब्रह्मण्य जगन्नाथ त्वयि सर्वं प्रतिष्ठितम् ॥ ४३ ॥  
 शैशवेत्वं महासेन बन्दीकृत्य प्रजापतिम् ।  
 अस्त्राक्षीस्तान् यथा पूर्वं मनुष्याः पशवश्च ये ॥ ४४ ॥  
 वेदान्तकन्दरीवर्तिगुहाशयषडानने ।  
 त्रिलोकीयं त्वयि विभो नावीवान्तस्समाहिता ॥ ४५ ॥  
 कला मुहूर्ताः काष्ठाश्च मासा वर्षा युगानि च ।  
 त्वयि बलीशनिहिता निमेषा स्त्रुटिभिस्सह ॥ ४६ ॥  
 रोगकान्तारदावाग्ने मृत्युकक्षहुताशन ।  
 शूरघ्न त्वत्प्रनापेन रेजती रोदमी उभे ॥ ४७ ॥

परं ब्रह्म विचिन्वन्तो हृदयाम्भोजमध्यगम् ।  
 योगिनो नारदाद्या स्त्वां सदा पश्यन्ति सूरयः ॥ ४८ ॥  
 हतशूरमुखाशेषदैतेयं त्वां गुहाऽस्तुवन् ।  
 अग्ना विष्णू चेन्द्रवायू सोमो धाता बृहस्पतिः ॥ ४९ ॥  
 वाचालयस्यवाचं त्वं स चक्षुः कुरुषेऽदृशम् ।  
 आश्रितेभ्यो जगन्नाथ शिवो नृसुमना भव ॥ ५० ॥  
 स एव जगतः कर्ता भर्ता हर्ता जगद्गुरुः ।  
 कुमारस्सच्चिदानन्दस्सोऽक्षरः परमस्स्वराट् ॥ ५१ ॥  
 असुरान् शूरपद्मादीन् हत्वा शरवणोद्भवः ।  
 देवान् स्व स्व पदे कृत्वा सम्राडैको विराजति ॥ ५२ ॥  
 तव दृष्ट्वा विश्वरूपं सहर्षं भयवेपथु ।  
 त्वा मस्तुवन्नादितेया बृहस्पति पुरोहिताः ॥ ५३ ॥  
 किन्नरा गरुडा नागा यक्षास्साध्या मरुद्गणाः ।  
 ऐन्द्रीशं त्वा महरहः विश्वेदेवा उपासते ॥ ५४ ॥  
 विश्वासान्मानुषीणाञ्च मजानां पशुपक्षिणाम् ।  
 चराचराणां जगतां ध्रुवो राजा विशामयम् ॥ ५५ ॥  
 अम्भोजसंवर्तिकासु राजहंसा इव प्रभो ।  
 मदीय हृदयाम्भोजे ध्रुवस्तिष्ठाविचाचलिः ॥ ५६ ॥  
 लीलामात्रकृताशेष भुवना द्विरिजासुतात् ।  
 अथर्वचाथ ऋक् सामे यजुस्तस्मादजायत ॥ ५७ ॥

तिले तैलमिव प्रोतो दध्न्याज्यमिव षण्मुखे ।  
 मणौ सूत्रमिवस्यूतो ब्रह्म विश्वमिदञ्जगत् ॥ ५८ ॥  
 यस्तप्तादीन् ऋषीन् शापात् उद्धार हरात्मजः ।  
 मातुस्तनसुधासारं पुत्रः प्रमुदितोधयन् ॥ ५९ ॥  
 इज्यया पूजया स्तुत्या भक्त्या च परिचर्यया ।  
 ध्यानेन तपसा च त्वां देवं मर्ता स ईढते ॥ ६० ॥  
 श्रुतिस्मृत्यागमाद्युक्तकर्मणां फलदायिने ।  
 स्कन्दाय तुभ्यं मखिभिः श्रद्धया हूयते हविः ॥ ६१ ॥  
 मूर्धाद्यौरम्बरं नाभिः ऊरुभू रतलं पदे ।  
 षण्मुखस्येत्येव माहुः अन्तर्विश्वमिदंजगत् ॥ ६२ ॥  
 भक्तसन्तापशमनप्रावृषेण्यघनाघनात् ।  
 स्कन्दादन्यं मनो मागाः सदृष्टो मृडयाति नः ॥ ६३ ॥  
 जिह्वे त्वमुच्चैर्निस्तन्द्रा रात्रिन्दिवमभिष्टुहि ।  
 देवमेनं महासेनं अदुग्धा इव धेनवः ॥ ६४ ॥  
 अकलङ्कशरच्चन्द्र विलसत्वनूमुखसंस्तुताः ।  
 मन्दस्मितसुधाधाराः तामे कृण्वन्तु भेषजम् ॥ ६५ ॥  
 देवानीजिमहे पूर्वं तपश्चकृमहे पुरा ।  
 यद्गुहो देवतास्माकं कविर्गृहपतिर्युवा ॥ ६६ ॥  
 मदीय हृदयांभोज निर्यूहमणिमञ्चके ।  
 षडानन त्वत्पादस्स्यात् इयान् प्रादेश सन्मितः ॥ ६७ ॥

चिरन्तनवचस्तुत्यः प्रणवाम्बुजषड्पदः ।  
 करोतु देवसेनेशः शिवान्नः प्रदिशोदिशः ॥ ६८ ॥  
 दैतेयवधसन्नद्धो भवान् पवनसारथिः ।  
 द्विलक्षमर्वतो हैमे रथे युक्त्वाधितिष्ठति ॥ ६९ ॥  
 गगनोच्छ्रित कोदण्ड किरीटं शूरमाहवे ।  
 बिभेदथ त्वं नाराचैः सहस्रेण शस्त्रेण च ॥ ७० ॥  
 ऐशाललाटनयना ज्ञातं वह्निर्यथारणेः ।  
 मुमुक्षवो गुहं ब्रह्म विचिन्वन्तु मनीषया ॥ ७१ ॥  
 हिरण्यज्योतिषं स्कन्दं याचध्वं भो वनीपकाः ।  
 एषोऽर्थिनः पूरयति प्रजया च धनेन च ॥ ७२ ॥  
 सन्निवीस्यति किं स्वामी भवान्म्बुरुहेक्षणः ।  
 तावकं मञ्जुलं रूपं स्मर्यते न च दृश्यते ॥ ७३ ॥  
 यतस्त्वं जगतामेषां ईशिषे शिखिवाहन ।  
 ततो देहि बहून् व्रीहीन् अकृष्टा येच कृष्टजाः ॥ ७४ ॥  
 धनधान्य गृहान् पुत्रान् द्वेहि देव दयानिधे ।  
 त्वमाश्रितेष्टदत्वेन कर्णाभ्यां भूरिविश्रुवम् ॥ ७५ ॥  
 भक्तेभ्यो मुचुकुन्दारुय प्रमुखेभ्यो यथा गुह ।  
 प्रादास्तथा देहि मह्यं अच्युतां बहुलां श्रियम् ॥ ७६ ॥  
 भक्तान् तत्पुत्र सुहृदः तन्मातृपितृसोदरान् ।  
 पाहि स्कन्द पुनश्चास्य द्विपादो ये चतुष्पदः ॥ ७७ ॥

चोर व्याघ्र पिशाचास्तु सर्पकीटादिबाधकात् ।  
 भक्तान्निशासु संरक्षन् त्रिषु लोकेषु जागृहि ॥ ७८ ॥  
 दानवेष्वपि दैत्येषु राक्षसेष्वप्यरातिषु ।  
 पिशाचेष्वपि गाङ्गेय विक्रमस्व महान् असि ॥ ७९ ॥  
 आधिभिर्व्याधिभिश्चैव पीडिताना महर्निशम् ।  
 दूनानां वपुषि स्वाधिन् आसुवोर्जमिषं च नः ॥ ८० ॥  
 अति तीव्रेण तपसा तप्यमाना अहर्निशम् ।  
 उपासत त्वां तप्ताद्याः अथहैनं पुरर्षयः ॥ ८१ ॥  
 ध्यानावाहन पूजेज्या परिचर्यास्तुतिष्वहम् ।  
 अज्ञो मे सफलां पूजां कृणुहि ब्रह्मणस्पते ॥ ८२ ॥  
 असुखान् राक्षसान् क्रूरान् देवयज्ञविघातकान् ।  
 जहि देवेश यस्मात्त्वं रक्षोहामीवचातनः ॥ ८३ ॥  
 दुर्वृत्तेभ्यो धनं दत्से नीचेभ्योपि धनं बहु ।  
 न ददासि कुतो मय्यं एतत् पृच्छामि संप्रति ॥ ८४ ॥  
 मुखैरेतान् महा रौद्रान् दूरीकुरु जगत्पते ।  
 मम स्वमभिकांक्षन्ते ये स्तेना ये च तस्करा ॥ ८५ ॥  
 गुह्यत्वत्पादभक्तानां गेहे जाग्रत्वहर्निशम् ।  
 वीरबाहुमुखावीरा नित्यास्तेऽनुचरास्तव ॥ ८६ ॥  
 त्रिषड्विलोचनेष्वेकदृक्कटाक्षेण लक्षयन् ।  
 आढयं करोतु मां स्कन्दः पर्जन्यो वृष्टिमानिव ॥ ८७ ॥

भयानकासुरानीक कान्दिशीकाः पुरा खलु ।

गुह त्वां शरणं प्रापुः इन्द्रेण सहदेवताः ॥ ८८ ॥

त्वामेव कीर्तयन् देव ध्यायन् शृण्वन् प्रपूजयन् ।

गुह त्वत्पादभक्तोऽह जीवानि शरदश्शतम् ॥ ८९ ॥

कृपादुग्धाब्धिकल्लोलायमानापाङ्गवीक्षण ।

देहि मे गुह ब्रह्मायुः दीर्घायुत्वमेहेशिषे ॥ ९० ॥

पुरारातीक्षणपयःपारावारसुधाकर ।

पङ्क्वक्त्र देहि कृपया मयि मेघां मयि प्रजाम् ॥ ९१ ॥

भक्तचातकवृन्देष्टवर्षिधाराधर प्रभो ।

अस्मान् सञ्जीवय स्वामिन् अस्मिन् लोके शतं समाः ॥ ९२ ॥

भीतीवयं महासेन पथि दुर्गे वने यतः ।

चोर व्याघ्र पिशाचेभ्यः ततो नो अभयं कृधि ॥ ९३ ॥

व्याधयश्शूल कुष्टार्शः प्रमेहाद्या यतस्सदा ।

पीडयन्ति पिशाचाद्याः ततो नो धेहि भेषजम् ॥ ९४ ॥

त्वदीय पाद कमल ध्यान वर्मित विग्रहान् ।

कुहका मोहकाक्षुद्राः मास्मान् प्रापन्नरातयः ॥ ९५ ॥

धनधान्यपशुक्षेत्र बलेष्वस्मदपेक्षया ।

देवसेनापतेऽस्माकं अधरे सन्तु शत्रवः ॥ ९६ ॥

अरातिकुलनिर्मूलनालंकर्मीणविक्रम ।

अकारणेन बहुधा योनो द्वेष्टि स रिप्य तु ॥ ९७ ॥

मन्त्रैर्यन्त्रैस्तथा तन्त्रै रौषधै रायुधैरपि ।

जिघांसति च योऽस्मान् सः द्विषन्मे बहुशोच तु ॥ ९८ ॥

आखण्डलारीनसुरान् त्वं हि स्पर्धावतो यथा ।

जहि गाङ्गेय तौ मर्त्यौ यं चाहं द्वेष्टियश्चमाम् ॥ ९९ ॥

त्वन्नामकीर्तनपरक्षेमङ्करकराम्बुज ।

तमिमं संहर, स्वामिन् यश्च नो द्वेषते जनः ॥ १०० ॥

दूरेऽन्तिके वा यश्शत्रुः अस्माननपराधिनः ।

शपत्येनं जहि स्कन्द यश्चनश्शपतश्शपात् ॥ १०१ ॥

चक्षुषा मनसा वाचा मन्त्रेण हवनेन च ।

तत्कृत्यान्नाशय स्वामिन् भ्रातृव्यस्याभिदासतः ॥ १०२ ॥

मच्छिद्रान्वेषिणश्शत्रोः धनमायुः प्रजाः पशून् ।

सर्वान् नाशय शूरघ्न मातस्योच्छेषि किञ्चन ॥ १०३ ॥

अग्निद्वांसश्च विद्वांसः स्वप्ने जाग्रति वा गुह ।

तेभ्यो मोचय मां यद्यत् एनांसि चकृमावयम् ॥ १०४ ॥

वयमूचिम यद्देव जिह्वया देवहेलनम् ।

एनसो मोचयाम्येय त्वं हि वेत्थ यथा तथम् ॥ १०५ ॥

वित्तार्थे वा तथान्यार्थे विप्रार्थे गोर्थे एव वा ।

पुनीह्यस्मान् ततस्स्कन्द यात्किचानृतमूदिम ॥ १०६ ॥

तमागसं क्षमस्व त्वं स्वकीयाभीष्टलिप्सया ।

संगार्थ्यं तुभ्यं वाऽन्मस्मै यद्व चानृतमूदिम ॥ १०७ ॥



सौन्दर्यवल्यासहित मम्बया देवसेनया ।

महासेनं भजे देवं सत्येन तपसा सह ॥ १०८ ॥

यो वै पठेद्गुहस्यैनं वेदान्तस्तवमादरात् ।

स्कान्दाः कटाक्षास्तस्योच्चैः आयुः कीर्तिं प्रजां ददुः ॥ १०९ ॥

स्कन्दस्यैनं वेदपादस्तवं यो

भक्त्या नित्यं श्रावयेद्वा पठेद्वा ।

भूयासुस्ते तस्य मर्त्यस्य शीघ्रं

" ये ये कामा दुर्लभा मर्त्य लोके " ॥ ११० ॥

॥ इति स्कन्द वेदपादस्तवः संपूर्णः ॥



## ॥ श्री सुब्रह्मण्य षोडश नाम स्तोत्रम् ॥

सुब्रह्मण्यं प्रणम्याहं सर्वज्ञं सर्वगं सदा ।

अभीप्सितार्थसिद्ध्यर्थं प्रवक्ष्ये नाम षोडश ॥ १ ॥

प्रथमो ज्ञानशक्त्यात्मा द्वितीयो स्कन्द एव च ।

अग्निभूश्च तृतीयस्याद्वाहुलेयश्चतुर्थकः ॥ २ ॥

गाङ्गेयः पञ्चमो विद्यीत् षष्ठश्शरवणोद्भवः ।

सप्तमः कार्तिकेय स्यात् कुमारस्यादथाष्टमः ॥ ३ ॥

नवमः षण्मुखश्चैव दशमः कुक्कुटध्वजः ।

एकादशः शक्तिधरो गुहो द्वादश एव च ॥ ४ ॥

त्रयोदशो ब्रह्मचारी षाण्मातुरश्चतुर्दशः ।

क्रौञ्चभित् पञ्चदशकः षोडशश्शिखि वाहनः ॥ ५ ॥

एतत्षोडश नामानि जपेत्सम्यक् सदाऽदरम् ।

विवांहे दुर्गमे मार्गे दुर्जये च तथैव च ॥ ६ ॥

कवित्वे च महाशस्त्रे विज्ञानार्थी फलं लभेत् ।

कन्यार्थी लभते कन्यां जयार्थी लभते जयम् ॥ ७ ॥

पुत्रार्थी पुत्रलाभं च धनार्थी लभते धनम् ।

आयुरारोग्यवश्यं च धनधान्यशुभानि च ॥ ८ ॥

॥ इति श्री सुब्रह्मण्य षोडश नाम स्तोत्रं संपूर्णम् ॥

## ॥ सुब्रह्मण्य मङ्गलाष्टकम् ॥

श्रीमद्गौरीसुतायास्तु श्रितमन्दार शाखिने ।  
 शिखिवर्यतुरङ्गाय सुब्रह्मण्याय मङ्गलम् ॥ १ ॥  
 भक्ताभीष्टप्रदायाऽस्तु भवरोगविनाशिने ।  
 भवानीप्रियपुत्राय रणधीराय मङ्गलम् ॥ २ ॥  
 शूरपद्मादिदनुज तमिस्रकुल भानवे ।  
 तारकासुरसंहार नर्मशीलाय मङ्गलम् ॥ ३ ॥  
 वल्ली वदन राजीव मधुपाय महौजसे ।  
 उल्लसन्मणि कोटीर भासुरायास्तु मङ्गलम् ॥ ४ ॥  
 कोटि कन्दर्प लावण्य निधये काम दायिने ।  
 खेटकद्विधनुश्शक्तिधराय शुभमङ्गलम् ॥ ५ ॥  
 मुक्ताहार लसत्कण्ठ राजये मुक्तिदायिने ।  
 व्यक्तरूपाय विगत विकारायास्तु मङ्गलम् ॥ ६ ॥  
 कनकाम्बर संराजत् कमनीयाङ्गधारिणे ।  
 सनकादि महायोगि संस्तुतायास्तु मङ्गलम् ॥ ७ ॥  
 शरकानन (युक्ताम्बुनिधि) शीतल भानवे ।  
 सरोजभव पूज्याङ्घ्रि कमलायास्तु मङ्गलम् ॥ ८ ॥  
 मङ्गलाशासनमिदं सुब्रह्मण्यस्य मानवः ।  
 यः पठेत् सततं भक्त्या लभते धनसंपदः ॥ ९ ॥  
 ॥ इति श्री सुब्रह्मण्य मङ्गलाष्टकं संपूर्णम् ॥



**Under preparation —**

(1) Sri Thripurasundari Vedapada  
Sthothram.

(2) Sri Datta Vedapada Sthuthi.

**Books now available :—**

- (1) Sri Vedapadasthava of Jaimini.  
[Edited with a critical introduction and  
a running translation into Tamil and  
English.] ... each Rs. 1-25

- (2) Sri Skanda Vedapadasthava.  
[Edited with a critical introduction and  
a running translation into Tamil and  
English.] ... each Re. 1-00

**Copies of the above available of :—**

- (1) Sri A. Subramania Sastry,  
Book & Photo-seller,  
Sri Sringeri Mutt,  
Sringeri, Kadur Dt. (Mysore State)
- (2) The Provision Stores,  
Raja Street, Coimbatore
- (3) The Swatantra Agencies,  
6, Agraharam St., Shevapet, Salem-2.
- (4) Sri S. Ganapathy,  
(Burma Govt Pensioner),  
15, Balagopalapuram St., Pollachi.

